

लोकसभा चुनाव की हार का बदला विधानसभा में लेंगे : श्री विनोद तावड़े

मुंबई, शुक्रवार: “ इस आम चुनाव में भाजपा को हार का सामना करना पड़ा है, यह एक हकीकत है. ठीक उसी प्रकार यह भी हकीकत है कि कांग्रेस भी पूरी तरह से नहीं जीती है. उसे भी केंद्र में सरकार बनाने के लिए कई अन्य पार्टियों का सहारा लेना पड़ा है. इसलिए हम हारे जरूर हैं पर इस हार से हमें हताश होने की कोई जरूरत नहीं है. भाजपा-शिवसेना की मुंबई में हार का प्रमुख कारण है प्रतिपक्ष के मतों का विभाजन. जनता ने न तो भाजपा को पूरी तरह से नकारा है और ना ही कांग्रेस को पूरी तरह से स्वीकारा है.” बोरीवली स्थित एम के हाईस्कूल के प्रांगण में उत्तर मुंबई भाजपा द्वारा आयोजित श्रमपरिहार के कार्यक्रम में एकत्रित भाजपा-शिवसेना के सैंकडो कार्यकर्ताओं को संबोधित करते हुए महाराष्ट्र भारतीय जनता पार्टी के महामंत्री और विधायक श्री विनोद तावड़े ने ये बातें कहीं. भविष्य के कार्य के लिए मार्गदर्शन करते हुए उन्होंने आगे कहा कि, “ जैसे क्रिकेट के मैच में कभी कभी नया बॉलर आता है और धुरंधर बैट्समैन भी उसे नहीं समझ पाते हैं और वह उन्हें आउट कर चलते बनता है. पर बाद में उसी बॉल पर कैसे छक्का ठोकना है समझ में आ जाता है. विधानसभा चुनाव में ‘मनसे’ की हालत वैसी ही करनी है. लोकसभा चुनाव की हार का बदला लेना है.”

उत्तर मुंबई में लोकसभा चुनाव के लिए दिन-रात मेहनत करनेवाले भाजपा-शिवसेना के कार्यकर्ताओं के लिए विशेष रूप से आयोजित इस श्रम परिहार कार्यक्रम में उम्मीदवार पूर्व पेट्रोलियम मंत्री श्री राम नाईक ने कार्यकर्ताओं को धन्यवाद देते हुए कहा, “आप सभी कार्यकर्ताओं ने जी तोड़ मेहनत की. हमें जनता ने भी भरपूर मत दिया. पर थोड़ी सी कमी रह गई. इस हार का प्रमुख कारण ‘मनसे’ है, इसमें कोई दो राय नहीं हो सकती. मनसे के बारे में हमारा अंदाज गलत निकला. मनसे जो कांग्रेस को हराने के लिए बनी थी उल्टे कांग्रेस को ही जिताने में उसने मदद की. हमें इस विषय पर गहराई से चिंतन करना होगा. भविष्य में रणनीति बनानी होगी.” आगे कार्यकर्ताओं तक अपनी भावनाओं को गहराई से पहुंचाने के लिए श्री. अटलबिहारी वाजपेयी जी की कविता उद्धृत करते हुए श्री राम नाईक ने कहा,

‘भरी दुपहरी में अँधियारा, सूरज परछाई से हारा

अंतरतम की नेह निचोड़े, बूझी हुई बाती सुलगाएँ

आओ फिर से दिया जलाएँ! आओ फिर से दिया जलाएँ!!

इस अवसर पर बोलते हुए मुंबई भाजपा के अध्यक्ष और स्थानीय विधायक श्री गोपाल शेटी ने कहा, “ अब थोड़े ही दिनों में विधान सभा के चुनाव होनेवाले हैं. चुनौतियां भी वही रहनेवाली हैं. सभी कार्यकर्ताओं को नए जोश के साथ इन चुनौतियों को स्वीकारने के लिए फिर से उठ खड़ा होना चाहिए.” “शिवसेना-भाजपा कार्यकर्ता एक साथ रह कर आनेवाले दिनों में उत्तर मुंबई को फिर से अपना गढ़ बनाएंगे”, ऐसा संकल्प शिवसेना विभाग प्रमुख श्री विनोद घोसाळकर ने इस समय किया.

इस अवसर पर अन्य वक्ताओं में उत्तर मुंबई भाजपा के अध्यक्ष सर्वश्री योगेश सागर, मुंबई उपमहापौर श्री विनोद घेड़िया प्रमुख थे. मंच पर उपस्थित अन्य महानुभावों में महाराष्ट्र भाजपा के उपाध्यक्ष श्री विजय भाई गिरकर, मुंबई भाजपा के महामंत्री श्री अतुल भातखळकर, बोरीवली समिति अध्यक्ष श्री. भालचंद्र म्हात्रे ,कांदिवली प्रभाग समिति के अध्यक्ष श्री शिवकुमार झा और पूर्व उपमहापौर श्री रमेश मेढेकर आदि प्रमुख थे. सभा का संचालन श्री विनोद शेलार ने किया और स्थानीय नगरसेवक श्री मोहन मिठबावकर ने आभार प्रकट किया.

(कार्यालय मंत्री)

